



EDITORIAL

Pat-uron nga katapusan na ang SONA ni Duterte

Labaw nga ginakakunyagan sang pumuluyong Pilipino ang State of the Nation Address (SONA) ni Duterte sa maabot nga semana, indi bangud gusto nila magpamati sa bag-o nga mga kabutigan, pagpaniplang, pagdaug-daog, pagpangmulay kag pagpamahug sang kapit-tuko sa Malacañang, kundi bangud sa paglaum nga ini na ang katapusan nga kahigayunan nga pag-aantuson ini.

Nagalaum ang banwa nga kata-pusan na nila mabatian ang mga mandu ni Duterte sa mga pulis kag militar nga patyon ang tanan nga gusto niya ipapatay, ipakulong kag pahipuson ang tanan. Nakunyag sila nga makita nga matapos ang tiraniya ni Duterte, ang pagpangurakot sa kaban sang banwa, pagpamanggad sang ara sa poder, pagpatumbaya sa ikaayong lawas, edukasyon kag kaa-yuhan sang pumuluyo, pagpandambong sa dunang-manggad, wala ka-tapusan nga pagpangutang, pagpuga kag pagpaantus sa masang anakbal-has kag ordinaryong pumuluyo, pag-pasubasta sa mga dumuluong sa ka-dagatan sang Pilipinas kag pagtraidor sa kahilwayan sang pungsod.

Pero ang matuod, masyado pa ka temprano para magkalipay ang banwa nga ini na gid ang katapusan ni

Duterte. Suno man mismo sa iya, plano niya nga magpabilin sa poder lam-pas sa 2022. Sa pihak sang pali-wat-liwat niya nga pahambog nga “handa ako nga makulong” sa kada-muon sang iya maduguon nga krimen, labing ginakahadlukan ni Duterte ang posibilidad nga siya bistahon, pasab-ton kag magaruk sa tangkal. Gani ta-nan ginahimo subong ni Duterte para magpabilin nga nagapungko sa iya trono sang kagamhanan.

Paltik ang iya satsat nga “indi ko gusto magdalagan si Sara,” wala sa-payan maathag gid nga ang pagda-lagan sang iya anak ang pinakaluyag ni Duterte nga matabo agud semen-tuhon ang ila dinastiya sa Ma-lacañang. Sa kamatuoran, ginarat-sada na ini sang iya mga suluguon sa PDP-Laban, kadungan sang plano nga pagdalagan niya bilang bise-

presidente, bisan pa maglab-ot ini sa pagkapihak kag pag-agaw sang liderato sang partido halin sa daan nga mga alyado nga nagabalibad magsaot sa iya ginpili nga musika. Daku nga kantidad man sang kwarta ang ginagamit agud ipabaton ang plano nga ini sa mga alyado nga Marcos kag Arroyo.

Ang pagdalagan sang mag-amay nga Duterte sa eleksyon 2022 bilang presidente kag bise-presidente, sa idalom sang isa o duha ka partido, ang nagatuhaw nga una nga baraha sang tirano. Sa pag-uyat ni Duterte sang bilog nga resorsa sang gubyer-no kag makinarya sang pagdinaya sa dekompyuter nga isipay sang boto, nagasalig siya sa mangin resulta sang eleksyon, pareho kon paano ginpadaug ang iya mga kandidato sa Senado kag Kongreso sang 2019.

Samtang ginahampang ni Duterte ang iya baraha sa eleksyon 2022, ginakasa man niya ang labing pag-pasingki sang kampanya sang mada-muan nga pagpatay, pag-aresto kag pagpigos. Kabahin sang paghanda para diri ang desisyon sini lang sang “Anti-Terrorism Council” nga ban-sagan nga “terorista” ang National Democratic Front of the Philippines

(NDFP). Sa tabon sang “kontra-terrorismo” kag “kontra-insurhensya”, pat-ud nga pagatargeton ang mga patriyotiko, demokratiko kag progresibong pwersa, lakip na ang mga tagasuporta sa sugilanon pangkalinungan kag pangpulitika nga oposisyon nga lunsay ginadalagig nga nagasuporta, nagabulig, abyan o may angut sa rebolusyonaryong hublag.

Sa kaumhan, ginapwesto sang militar ang iya mga tropa sa ginatos nga mga baryo sa tabon sang “Re-tooled Community Support Program” (RCSP). Wala hawid ang pasista nga pagpanalakay sang mga armadong tropa sang AFP kag PNP batuk sa masa agud diktahan sila sa eleksyon kag piangon sa ila pagbato sa teroristang rehimen.

Ang pagpasingki sang kampanya sang pagpamigos pagtinguha ni Duterte nga pungan ang daku nga posibilidad sang pag-ibwal sang malapnagon nga kaakig kag pag-alsa sang minilyon nga pumuluyo oras nga magtuhaw ang resulta sang gindaya nga eleksyon. Nahibal-an ni Duterte nga indi magsugot ang pumuluyong Pilipino nga mag-antus sang anum ka tuig pa sa idalom sang

poder sang iya dinastiya.

Kinahanglan hugot nga maghiliusa ang tanan nga pwersa nga nagatib-ong sa demokrasya kag sa kaayuhan sang banwa para paslawon ang tanan nga padihut sang terorista nga rehimeng US-Duterte nga magpabilin sa poder. Kinahanglan dugang nga palaparon kag pabaskugon ang nagkalainlain nga porma sang nagahiliugyong prete batuk kay Duterte, batuk sa iya pagtraidor sa pungsod, pagpangurakot, pasismo kag pagpabudlay sa banwa.

Daku nga hangkat sa mga pwersang oposisyon, lakip na sa mga progresibo kag iban pang pwersa anti-Duterte, nga maghiliusa sa isa ka pares nga kandidato sa pagkapresidente kag bise-presidente agud mas epektibo nga batuan ang guban Duterte sa maabot nga eleksyon. Daku nga hangkat nga batuan nila ang nagapungko nga rehimen nga wala hawid sa pag-abuso sa gahum kag paggamit sang bug-os nga kusog sang estado para sa kaugalingon nga interes.

Sa atubang sang wala-untat nga pagpamigos sang rehimen kag naga-

lala nga kahimtangan pangkatilingban, daku nga hangkat man para sa pumuluyo nga maghulag kag maghimakas para ibalik ang ila mga demokratikong kinamatarung kag isulong ang ila mga demanda para sa dugang nga sweldo, pang-emerhensya nga ayuda, pagkaltas sa ginabayaran nga buhis, dugang nga badyet sa ikaayong lawas, pagrolbak sa presyo sang langis kag mga balaklon, pagbalik sang atubangay nga klase kag iban pa. Dapat todo-todo nga pabaskugon kag palaparon ang mga unyon sang mga mamumugon, mga asosasyon sang mga mangu-nguma, kag nagkalainlain nga porma sang organisasyon sang masang anakbalhas, mga pamatan-on, tisser, mga empleyado, kababainhan, kag iban pang sektor. Dapat maalam nga maghalong ang mga target sang kalakasan kag pagpamigos samtang ginaguba ang ginapaluntad nga kahadlok sa teroristang rehimen paagi sa pagpabaskog sang nagkalainlain nga porma sang ululupod nga paghulag sang masa.

Dapat tipunon ang pagkangil-ad sang banwa sa tiranikong rehimen ni Duterte kag magbantay sa mga pagliso sang sitwasyon kag pag-igrab sang kaakig sang masa para madamuan sila nga mapahulag sa kalsada tubtob sa posibilidad sang malaparan nga pag-alsa halin subong tubtob antes ang eleksyon o pagkatapos dayaan ni Duterte ang isipay sa eleksyon.

Padayon nga pagatungdan sang daku nga bahin ang Partido kag mga rebolusyonaryong pwersa bilang pinakamabakod nga taludtod sang kahublagan batuk kay Duterte. Sa partikular, dapat sige-sige nga pabaskugon ang Bagong Hukbong Bayan (BHB) kag pasingkion ang mga taktikal nga opensiba batuk sa mga armadong gaway sang rehimen. Ang kada madinalag-on nga pagsalakay sang BHB batuk sa AFP kag PNP nagahatag-inspirasyon kag nagapabakod sang buot sa masa nga isulong ang paghimakas para hatagan-katapusan ang pag-antus sa idalom sang pasista nga rehimeng US-Duterte. AB

<div style="text-align: center;">  <p>Tuig LII No. 14 Hulyo 21, 2021</p> <hr/> <p>Ang <i>Ang Bayan</i> ginabantala sa lenggwahe nga Pilipino, Bisaya, Iloko, Hiligaynon, Waray, Ingles kag Espanyol.</p> <p>Nagabaton ang <i>Ang Bayan</i> sang mga kontribusyon sa porma sang mga artikulo kag balita. Ginabuyok man ang mga bumalasa nga magpaabot sang mga saway kag rekomendasyon sa ikauswag sang aton pahayagan.</p> <div style="display: flex; flex-direction: column; gap: 5px;"> <div> @prwc_info</div> <div> fb.com/editorsOFAB</div> <div> cppinformationbureau@gmail.com</div> </div> </div>	<h2 style="text-align: center; text-decoration: underline;">Kaundan</h2> <p>Editorial: Pat-uron katapusan na ang SONA ni Duterte 1</p> <p>Kontra-pumuluyo nga lehislatabong adyenda 3</p> <p>Wala sg kabulusgan ang mga heneral 4</p> <p>₱9.4-bilyon pondo sg AFP/PNP, ginkundenar 4</p> <p>Pamahog sa Liguasan Marsh 5</p> <p>“Terorista” nga designasyon sa NDFP, ginpakamalat 5</p> <p>174-ektaryang reklamasyon, ginpamatukan 5</p> <p>3 armas, naagaw sg BHB 6</p> <p><i>Search warrant</i> batuk sa Tumandok, ginbasura 6</p> <p>2 manugniyog sa Surigao del Norte, ginpatay 6</p> <p>Mga protesta sg banwa 6</p> <p>Paalam kg pagsaludo sa 3 baganihan sg banwa 7</p> <p>Mga suldado, ginahimo nga trolls 7</p> <p>Bilanggong pulitikal, napatay sa India 7</p> <p>Sa malip-ot nga pulong 8</p> <p>Krisis kg ribalan sa <i>semiconductor</i> 9</p> <p>100 tuig sg daan nga dungganong CPC 10</p>
<p>Ang <i>Ang Bayan</i> ginabantala duha ka beses kada bulan sang Komite Sentral sang Partido Komunista ng Pilipinas</p>	

Kontra-pumuluyo nga lehislatibong adyenda ni Duterte

Sa nagtaliwan nga lima ka tuig, ginpursiger ni Rodrigo Duterte kahimbon ang iya mga suluguon sa Kongreso ang pagpasar sang salalakot nga kontra-pumuluyo, anti-demokratiko kag neoliberal nga mga layi. Paagi sa pag-ratsada sang mga polisiya nga ini ginbangkarote ni Rodrigo Duterte ang ekonomya sang Pilipinas kag ginlubong sa pag-antus ang pumuluyo.

Liberalisasyon sang ekonomya

Sa isa ka pamulong-pulong sang Hunyo 16, ginmanduan ni Duterte ang Kongreso nga iprayeritisa ang pagpasar sang apat ka neoliberal nga hagna para pahanugutan ang 100% nga dumuluong nga pagpaganag-ya sa mga sektor sang ekonomya nga sadto eksklusibo nga natalana para sa mga Pilipino, kag kalta-san ang buhis sang mga kapitalista.

Siling niya, dapat masumiter na sa iya upisina ang Public Services Act (PSA), Foreign Investment Act (FIA) kag Retail Trade Liberalization Act (RTLA) kag ang ikatlo kag ikapat nga pakete sang Comprehensive Tax Reform Program (CTRP) para mapirmahan ang mga ini sa “pina-katemprano nga panahon”. Lakip sa mga igabukas ang pagpanag-ya sa pangpubliko nga kadutaan, dunang manggad, institusyon pang-edukasyon, transportasyon, masmidya, pagretail kag pamuhunan.

Tuyo man sang duha ka pakete nga CTRP nga pamag-anon ang ginapas-an nga buhis sang mga kapitalista sa tabon nga pagpasimple sa mga buhis sa propyedad kag kapital nga kita, kag pagbuhin sa buhis sa pamuhunan.

Ginalauman nga mangin unod sang State of the Nation Address ni Duterte sa Hulyo 26 ang mga hagna nga ini, upod ang pag-amyenda sa mga probisyon sa ekonomya sang konstitusyon nga ginpakete bilang Resolution of Both Houses (RBH) No. 2. Pasado na sa ikatlo nga pagbasa ang FIA kag RTLA, kag sa ika-duha nga pagbasa ang PSA kag RBH No. 2.

Una na nga ginpatuman ni Du-

terte ang Rice Liberalization Act sang 2018 nga nagresulta sa pagbaha sang imported nga bugas sa pungsod kag pagkaputo sang lokal nga mga mangunguma sang palay. Sini lang nga 2020, naglab-ot sa ₱90 bilyon ang nadula nga kita sang mga mangunguma. Sa pagtuon sang Anakpawis Partylist, nagrekord ang pagtibusok sang produksyon sang palay sa 27 prubinsya dulot sang pagpabaya kag liberalization sang rehimen sa sektor. Ini samtang nagtaas ang presyo sang bugas sa lokal nga merkado sang tubtob 31% sa pareho nga panahon.

Pabudlay nga dugang nga buhis

Pinakamabug-at sa tanan nga mga polisiya nga ginapatuman ni Duterte ang mga reporma nga buhis nga direkta ginapas-an sa pumuluyo. Sa umpisa pa lang sang iya termino, ginpapanaog na niya ang paantus nga TRAIN nga nagdugang sang buhis sa konsumo kag langis nga nagresulta sa pagtaas sang presyo sang mga pangunahon nga bakalon.

Sa tunga sang pandemya, ginpapanaogan niya sang dugang nga buhis ang ginainport nga krudong langis kag ang mga gamay nga negosyo sa internet. Plano pa subong nga magpapanaog sang buhis sa mga serbisyong *online* kag iban pang produktong pagkaon.

Samtang gindugangan ang buhis sa ordinaryong pumuluyo, ginbuhinan naman halin 30% padulong 25% ang buhis nga ginabayaran sang mga daku nga korporasyon paagi sa ikaduha nga pakete sang TRAIN nga



ginatawag Corporate Recovery and Tax Incentives for Interprises o Create Law nga ginratsada sang 2020. Ginatantya nga nagalab-ot sa ₱251 bilyon ang madula nga rebenyu sa gubyerno sa sulod sang duha ka tuig sa panahon nga kinahanglanon gid ini sang pungsod. Ginhatagan man sini sang salalakot nga insentiba ang mga korporasyon.

Anti-demokratikong mga polisiya

Notoryus si Duterte sa pagpasar sang anti-demokratikong mga layi para ipiton ang iya mga pangontra sa pulitika kag ang ila mga negosyo. Sa tunga sang pandemya sang Hulyo 2020, ginlusot ni Duterte ang kontrobersyal nga Anti-Terrorism Law nga nagalapas sa unibersal nga mga tawhanon nga kinamatarung. Pangunahon nga ginatarget sini ang mga kritiko sang rehimen.

Sang Mayo 2020, gindabukan man ni Duterte ang iya supermayor-ya sa Kongreso nga patyon ang prangkisa sang ABS-CBN. Nangin target sang iya pagpang-ipit ang istasyon bangud kuno wala sini ginpalayag sa kahanginan ang iya mga anunsyo sa eleksyon sang 2016. Sang 2018, nangin kontrobersyal man ang pagkuha ni Duterte sa badyet sang iya mga pangontra nga tiglawas.

Wala sang kabulusgan ang mga heneral

Labi nga naghugot ang kontrol sang militar kag pulis sa bilog nga katilingban pagkatapos tukuron ni Rodrigo Duterte ang National Task Force to End Local Communist Armed Conflict (NTF-ELCAC). Sa idalom sini, nagalapos ang gahum sang mga retirado kag aktibo nga upisyal tubtob sa lebel barangay. Resulta ini sang “whole-of-nation” nga estratehiya sang Armed Forces of the Philippines (AFP), para ipaidalom ang sibilyan nga burukrasya sa disenyo sang militar sa kontra-insurhensya.

Talalupangdon subong sa paghari sang militar kag pulis ang pagpamuno sang mga ini sa pagbato sang rehimen sa Covid-19. Daw nagbaylo lang sang bayo kag nagrelyebo ang mga heneral ni Duterte sa NTF-ELCAC para ipakita ang ila nga paghari sa payong sang Inter-Agency Task Force for Emerging Infectious Diseases (IATF). Sa baylo nga mga duktor kag syentista, ginbutang ni Duterte ang kaayuhan sang pangpubliko nga ikaayong lawas sa kamot sang mga heneral, nga gin-agi sa gulpe de gulat ang pagbato sa pandemya. Pareho sang pagkuga sa mga komunidad nga ginabansagan teritoryo sang Bagong Hukbong Bayan

kag mga armadong Moro, ginduso sang mga heneral sa IATF ang pagkontrol sa mobilidad sang pumuluyo.

Pero sa pihak sang naglinapta sang wala-sang-pulos nga mga tsek-poynt kag pagpakita sang bangkil sang mga suldado kag pulis kag ila mga armas kag tangke, nagalapta gihapon ang bayrus kag kuligot ang Pilipinas sa mga pungsod sa pag-atubang sa Covid-19.

Pondo sang banwa

Pumuluyo ang nagapas-an sa grabe nga pagpabuy-unan ni Duterte sa iya mga suluguon. Sa tunga sang pandemya, daku nga pagpatuyang sang pagpondo sa mga sapat

nga dapat tani nakatumod para sa kinahanglanon sa ikaayong lawas sang pumuluyo.

Naghabok ang badyet sang AFP kag PNP sang 27.7% halin ₱289 bilyon sang 2017 pakadto sa halos ₱400 bilyon subong nga tuig. Samtang, sa halos pareho nga panahon naggamay naman ang badyet sa ikaayong lawas sang 10.7%. Sa badyet subong nga tuig, ₱33 bilyon ang gintalana para sa pagbakal sang dugang nga armas kag kagamitan para sa “modernisasyon” sang AFP. Ginaareglo man sang rehimen nga magbuhos sang dugang nga pondo kag armas ang US kabaylo sang re-negosasyon sa Visiting Forces Agreement.

Bangud man sa ginpadamo nga numero sang unipormadong tinawo kag pagdaku sang ila sweldo, magahabok man ang inuggasto sa ila pensyon. Ini bangud indi pareho sang ordinaryo nga mga empleyado sang gubyerno, ang mga suldado, pulis kag iban pang unipormadong tinawo wala nagabayad sang kontribusyon para sa ila pensyon. Kon magretiro, pagakuhaon sa buhis sang pumuluyo ang ila pensyon. Nagadaku ang ila ginabaton base sa anuman nga nadugang sa subong nga sweldo sang mga ara sa aktibo nga serbisyo.

Suno sa Government Service Insurance System, sa masunod nga 20 tuig, masipot na ang kaban sang banwa bangud ₱859 bilyon tuig-tuig ang kinahanglan para lang sa pensyon sang mga unipormadong tinawo sang estado. Matapos ang negosasyon, matig-a gihapon ang AFP kag PNP batuk sa pagpasar sang layi sa ila obligasyon nga magbayad sang pensyon. Gani sa idalom sang dugang-badyet nga Bayanihan 3, nagsal-ot ang AFP kag PNP sang ₱54.6 bilyon para gastuhan ang ila pensyon. Ini ang ikaduha nga pinakadaku nga kantidad sa hagna nga badyet.

(Ini ang katapusan sa duha ka bahin nga artikulo.)



₱9.4 bilyon mga anomalya sa AFP kag PNP, ginkundena

GINKUNDENA SANG PARTIDO ang mga anomalya nga nagabalor sang ₱9.4 bilyon sa Armed Forces of the Philippines (AFP) kag Philippine National Police (PNP). Kaangut sini ang pondo nga ginpagwa para sa mga kontrata, proyekto kag galastuhan nga wala madayon.

Nabuyagyag sa tuigan nga report sang Commission on Audit (COA) nga may 41 proyekto ang AFP kag PNP nga nagabalor sang ₱6.8 bilyon nga wala matapos sa gintalana nga panahon, samtang siyam naman sa proyekto militar nga nagabalor sang ₱940.5 milyon ang ginsuspendir. Nagalab-ot naman sa ₱1.7 bilyon ang uyat sang PNP Special Action Force para sa mga kontrata nga wala natuman.

Ginsaway sang Bayan Muna ang daku nga pondo nga uyat sang AFP kag PNP, samtang kulang katama ang pondo para hatagan ayuda ang pumuluyo sa tunga sang pandemya.

Pamahug sa Liguasan Marsh

Talalupangdon sa balita sang nagligad nga semana ang plano nga liwat umpisahan ang eksplorasyon kag pagmina sa ginatawag nga Block 10 sang Cotabato Basin sa Liguasan Marsh kag ginatawag nga Basin Block 6 sa Sulu Sea. Ini pagkatapos pahanugutan sang Bangsamoro Autonomous Region in Muslim Mindanao (BARMM) nga himuon ini sang kumpanya nga ESMaulana Global Ventures Company Inc.

Katuyuan sang kumpanya nga kutukon ang kabilugan nga 1.684 milyong ektarya sang Liguasan Marsh kag Sulu Sea para minahon ang langis kag natural gas sa lugar. Ginpabugal sang kumpanya na kuno ini sang ₱2 milyon sa Department of Energy para makuha ang kontrata kag umpisahan ang proyekto. Kasosyo sang ESMalauna ang Petrolife, Philippine National Oil Company kag lokal nga daku nga agalon nga mayduta.

Nagaandam ang Partido Komunista sang Pilipinas sa tikang nga ini. Siling sini, dapat manabat ang BARMM kag rehimeng Duterte sa daw pagpryoritisa sa pagbukas sa Liguasan sa lokal kag dumuluong nga mga kumpanya sa baylo nga protektahan ang lugar kag ang mga nagapuyo diri.

Madugay na nga ginapamatukan sang mga residente kag tagapangapin sang kapalibutan ang pagbukas sa Liguasan sa mapangwasak nga pagmina kag pagpanglighot sang mga lokal kag dumuluong nga mga kumpanya. Tuig 2019 pa ginplano ni Duterte nga ibukas kag pagakitaan ang dunang manggad sini sa pihak sang mga protesta.


Suno sa pagtuon, ang padayon nga pagkitid sang bakawan nagdulot sang pagkapatay sang pinakamadamo nga

klase sang isda, kahoy, mga tanom kag pispis sa Liguasan. Sa subong, may ara 201 klase sang tanom kag bulak sa erya, 170 klase sang pispis kon sa diin 39 diri lang masapwan. May ara man 30 klase sang tumandok nga isda kag mga hayop nga diri lang masapwan.

Bangud diri, nagaagi sang malala nga gutom ang mga residente sang Liguasan. Dugang pa nga nagapaantus sa ila ang wala untat nga pagpanglighot, pagpamomba kag pagpang-atake sang militar sa ila mga komunidad sa tabon sang “gera kontra-terorismo.”

Madugay na nga ginalawayan sang higante nga mga kumpanya sang langis, lokal nga burukrata kag kakunsa-bo nila nga mga daku nga agalon nga may duta nga Moro ang Liguasan Marsh. Ang 220,000-ektaryang bakawan may mga bahin nga nagasakop sa mga prubinsya sang North kag South Cotabato kag Maguindanao. May bahin ini nga gindeklarar nga sangtwaryo sadto pang 1979. May mga bahin man ini nga gintamnan na sang mga residente sang mais kag palay.

Ginapatihan nga may reserbang langis nga nagabalor sang \$1 bilyon ang Liguasan. May ara kuno ini nga deposito nga 68 bilyon *cubic feet* sang *natural gas* nga nagabalor sang \$1 trilyon. **AB**



174-ektaryang reklamasyon sa Dumaguete, ginpamatukan

GINPAMATUKAN sang mga siyentista, pamatan-on, relihiyoso kag residente sang Dumaguete City ang plano sang lokal nga gubyerno diri nga tambakan sang duta o *ireclaim* ang baybayon sang syudad para magtukod sang isa ka isla nga ginbansagan sini “Smart City”. Suno sa mga nagaprotesta, maapektuhan sang 174-ektaryang reklamasyon ang apat ka Marine Protected Area nga nagaserbi nga puluy-an sang masobra 200 klaseng isda nga lubos nga magaapekto sa pangabuhian sang mga mangingisda sang syudad.

Ginpahanugutan sang konseho sang syudad sang Hulyo 7 si Mayor Felipe Remollos nga ihatag ang ₱23-bilyong kontrata sang proyektong reklamasyon sa kumpanya nga E.M. Cuerpo, Inc. (EMCI) nga kasosyo sang kumpanyang Chinese nga Poly Changda Overseas Engineering Company. Naglupok ang mga protesta sa pagpanguna sang NO to 174 Dumaguete Islands kag Kabataan Para Sa Karapatan-Negros Oriental sa masunod nga adlaw.

“Terorista” nga designasyon sa NDFP, ginpakamalaut

GINPAKAMALAUT SANG PARTIDO Komunista sang Pilipinas ang designasyon o pagbansag sang Anti-Terrorism Council sa National Democratic Front of the Philippines (NDFP) bilang “terorista”. Ginpubliko ang deklarasyon sang Hulyo 19 pero sang Hunyo 23 pa ini ginpirmahan.

Kaangut sini, ginmanduan na sang rehimen ang Anti-Money Laundering Council nga umpisahan ang pag-freeze sa mga akawnt sang mga indibidwal, organisasyon kag institusyon nga ginaakusahan sini nga “may kaangtanan” sa NDFP. Posible pagasakupon sini ang tanan nga nakigbuligay sa NDFP *negotiating panel*.

Sa subong, maathag nga paghanda ang designasyon para sa malaparan nga paglagas sa mga pwersang patriyotiko, progresibo kag demokratiko nga nagabato sa padihut ni Duterte nga magkapyot sa poder lampas sa 2022.

3 armas, nakumpiska sang BHB-Eastern Samar

Nakumpiska sang Bagong Hukbong Bayan (BHB)-Eastern Samar ang isa ka ripleng R4 sang ambusan sini ang nagaoperasyon nga tropa sang 52nd IB sa Sityo Casapa, Denigpian, Dolores, Eastern Samar sang Hulyo 3.

Apat ka adlaw pagkatapos sini, ginpalukpan sang eksplosibo sang isa ka yunit sang BHB ang detatsment sa Sityo Casapa, Barangay 4 Poblacion, Jipapad. Lima ang napatay lakip ang upisyal sa kumand sang detatsment, samtang apat ang napilasan. Nakumpiska sa mga suldado ang tig-isa ka pistola nga Gloc kag kalibre .45 pistola.

Sa Northern Samar, ginlunsar sang mga yunit sang BHB ang duha ka operasyon isnayp batuk sa 20th IB sang Hulyo 8 sa mga barangay San Jose kag Epaw sa Las Navas.

Apat man ang napatay samtang 17 ang napilasan sa tropa sang 9th ID sa

ambus sang BHB-Masbate sang Hulyo 18 sang aga. Pasulod ang 24 tropa sang mga suldado sa Sityo Balunos, Barangay Rizal, Dimasalang sang ambusan sila sang BHB. Dugang ang naambus sa 1,000 pwersang suldado nga nagapanglighot sa bilog nga Masbate sa nagligad nga duha ka bulan.

Gintago sang 3rd Marine Battalion Landing Team ang numero sang kaswalti sa kubay sini pagkatapos nga ambusan sang isa ka yunit sang BHB-Palawan sang Hulyo 13. Nagalakat sa Sityo Kayasan, Nicanor Zabala, Roxas, Palawan ang isa ka platoon sang suldado sang atakehon sang mga Pulang hangaway.

Search warrant batuk sa mga Tumandok, ginbasura

GINBASURA SANG CAPIZ Regional Trial Court Branch 21 ang pito nga *search warrant* nga gingamit sang mga pulis sa pagsalakay sa 8 komunidad sa Tapaz, Capiz kag Calinog, Iloilo sang Disyembre 2020 nga nagresulta sa pagmasaker sa siyam nga Tumandok kag pag-aresto sa 16 nga iban pa. Ginmandu sang korte ang paghilway sa apat sa mga gin-aresto. Nakagwa sila sa kulungan sang Hulyo 8.

Ang pagbasura pangatlo na nga kahigayunan nga ginbasura ang mga gingamit nga mandamyento sa pagpanalakay sa mga prubinsya nga ginpagwa sang mga hukom nga nakabase sa National Capital Region. Antes sini, gindumilian sang Korte Suprema ang pagpaggwa sang mga hukom sang mga *search warrant* para sa mga lugar nga indi sakup sang ila hurisdiksiyon.

2 manugniyog sa Surigao del Norte, ginpatay sang 30th IB

NAGAKOPRAS ANG APAT nga manugniyog sa Sityo Pan-ukan, Barangay Cambuayon, Bacuag, Surigao del Norte mga alas-3 sang hapon sang Hulyo 12 sang paulanan sila sang bala sang 30th IB. Gilayon nga napatay sanday Sagloy Destajo kag Richard Lampad, samtang grabe nga napilasan si Benjie Destajo--lunsay mga residente sang Barangay Pautao. Gin-aresto kag iligal nga nakahunong subong si Julieta Madelo, residente sang Cambuayon.

Samtang gin-aresto sanday Julieta Tawidi Gomez and Niezel Velasco sa himu-himo nga kaso sang pagpatay kag tuyo nga pagpatay sang gintingub nga pwersa sang PNP-NCR kag 4th ID sang Hulyo 16 sa Barangay Pansol, Quezon City. Sarisari nga mga armas kag eksplosibo ang gintanom sa gindayunan nila nga balay.

Si Gomez isa ka Manobo halin sa San Luis, Agusan del Sur nga myembro sang konseho sang Kahugpungan sa mga Lumadong Organisasyon sa Caraga. Si Velasco naman koordineytor sang Bread for Emergency and Development, isa ka institusyon nga aktibo sa paghatag ayuda kag bulig sa mga biktima sang kalamidad sa Caraga.



Makatarungan nga sweldo. Nagprotesta ang 300 drayber sang serbisyong delibero nga Food Panda sa Davao City sang Hunyo 15. Ginpakamala-ut nila ang kumpanya sa baroto nga pagpanweldo, indi matarung nga pagpahalin sa pila ka drayber kag pagpasakbat sa ila sang balayran sa pagkuha sang *permit*.

Duque, patalsikon. Ginbato sang kamatis sang mga mamumugon sa ikaayong lawas sa pagpanguna sang Alliance of Health Workers ang logo sang Department of Health (DOH) sa atubang sang upisina sini sa Maynila sang Hulyo 16 para kundenahon ang wala sang benepisyo, pagpabaya kag kapalpakan sang rehimeng Duterte nga sabton ang ila nga kaayuhan. Ginpanawagan man nila ang pagpatalsik sa pwesto sa inutil nga si Sec. Francisco Duque III sang DOH.

Pabudlay nga oil price hike. Nagpiket ang mga progresibong organisasyon sa atubang sang Petron malapit sa Philippine Coconut Authority, Quezon City sang Hulyo 13 para pakamalauton ang pagtimbuok sang presyo sang petrolyo sa nagligad nga mga bulan. Nagtaas na sang ₱5-6 ang presyo sang mga produktong petrolyo umpisa Enero.

Estudyante sa Paaralang Bakwit, nakatapos. Ginlunsar sang Save Our Schools Network ang pagtapos sa hayskul sang mga tumuluon sang Bakwit School sang Hulyo 17 sa Bantayog ng mga Bayani, Quezon City. Nagtambong sa programa ang mga nagasupporta sa ila nga mga personalidad kag organisasyon.

Paalam kag pagsaludo sa 3 baganihan sang banwa

Tatlo ka baganihan sang banwa ang ginsaluduhan sang pumuluyong Pilipino sa angkon nila nga pagmahal sa banwa kag kaayo sa tagsa nila ka pagtag. Ginapaabot sang Partido Komunista sang Pilipinas (PKP) ang pagpakig-ungong kag pagkasubo sa pagtaliwan sang mamahayag nga si Jose Jaime Espina (Nonoy), dibuhista nga si Leonilo Doloricon (Neil) kag lider-masa nga si Carmen Deunida (Nanay Mameng) sang Kadamay.

Napatay sang Hulyo 7 si Espina bangud sa kanser sa atay. Ginkilala sang PKP ang tumalagsahon niya nga mga amot sa paghimakas para sa hilway nga pagpahayag. Bilang anak sang Negros, aktibo siya sa pagsuporta sa paghimakas sang mga sakada sang tubuhan sa isla.

Nangin pangulo siya sang National Union of Journalists of the Philip-

pines kon sa diin ginpatingkad niya ang pagbato sa pagpahipos sa midya, pagpang-ipit sang estado kag kinamatarung sang mamumugon sa sektor.

Sa edad nga 63, napatay si Doloricon bangud sa mga komplikasyon nga dulot sang Covid-19 sang Hulyo 15. Isa siya ka kilala nga dibuhista kag pintor nga nagpatingkad sang mga obra nga nagasalaming sa tu-

nay nga kahimtangan sang banwa kag sang pumuluyo. Ginakabig siya nga isa sa mga haligi sang sosyal reyalismo sa Pilipinas.

Isa sa bantog niya nga obra ang mga laragway nga gin-amot niya sa Katilingban kag Rebolusyong Pilipino: Ginlaragway.

Nagtaliwan si Deunida sang Hulyo 19 sa edad nga 93. Kilala siya bilang maisog nga lider kag nagpundar sa asosasyon sang imol nga Kadamay. Umpisa sa rehimeng Marcos, maayo niya nga ginpamunuan ang away sang masa nga imol. Nangin yabi nga lider-masa si Deunida sa pagpatalsik sa rehimeng Estrada. **AB**

Mga suldado kag empleyado, ginhimo nga mga troll

Para maghimo sang paltik nga laragway sang suporta para sa rehimeng Duterte, ginagamit sang mga upisyal sang gubyrno kag militar ang ila nga mga tinawo bilang mga troll sa *social media* para magpalapnag sang mga kabutigan kag pagpaniplang. Labi ini nga napamatud-an sini lang sang mabuyagyag ang pagsulundan sa sulod sang Presidential Communication Operations Office (PCOO) kag sa Philippine Air Force (PAF).

Ginbuyagyag sang Commission on Audit (COA) sining Hulyo ang pag-empleyo sang PCOO sang 375 kontraktwal nga empleyado nga mga “espesyalista” sa *social media* nga iba pang porma sang propaganda. Naggasto ang PCOO sang kabilugan nga ₱70.6 milyon o ₱15,689 kada empleyado sa kada bulan. Kabahin sila sang ginatawag nga “troll farm”

sang rehimen.

Sa report sang COA, nausisaan nga ang mga ini nagreport sang halos magkapareho nga trabaho kag mga nahimo sa nagligad nga tuig sa ila mga peke nga report.

Samtang, napagwa sa *facebook* ang isa ka report angut sa pilit nga pagkontrol sang AFP sa mga personal nga akawnt sang mga suldado sa

PAF.

Suno sa report, ginapilit kuno ang mga empleyado nga *i-share* sa *social media* gamit ang Google Forms ang tanan nga mga ginapagwa nga pahayag kag balita sang PAF. May ara nga mga upisyal nga nagasiguro nga ginahimo nila ini kag ang wala nagasunod ginapapanaugan sang multa o aksyon pangdisiplina. Ginbuyagyag sang report nga rekisito sa tagsa ka empleyado sang PAF nga isulat ang ila nga ngalan kag *serial number* sa isa ka *online form* kag imahen bilang pruweba nga nag-“like” sila sa pahayag sang ila mga upisyal. **AB**

Bilanggong pulitikal, napatay sa India

GINPASIDUNGGAN SANG COMMUNIST Party of India (CPI)-Maoist si Father Stan Slas Lurd Swamy pagkatapos magtaliwan sang Hulyo 5 sa edad nga 84. Napatay si Fr. Swamy sa atake sa tagipusuon sang wala ginpahanugutan nga magpyansa sa pihak sang katigulangon, sakit nga Parkinson kag Covid-19. Si Swamy tagasuporta sang minoryang pumuluyo kag ila paghimakas sa Jharkhand sa sulod sang tatlo ka dekada.


Gin-aresto si Swamy sang armadong pwersa sang India sang Oktubre 2020 pagkatapos akusahan sang “terorismo”, pagka-katapu sang CPI-Maoist kag pagkadalahig sa ginabansagan nga kasong Bhima-Ko-

regaon.

Upod sa kasong Bhima-Koregaon ang 14 iban pang mga aktibista, propesyunal kag mga tagapangapin sang tawhanon nga kinamatarung. Gindalahig sila sa isa ka “kinagamo” sa isa ka pagtilipon sang Disyembre

2017 sa Bhima-Koregaon, distrito sang Pune sa Maharashtra. Ginakusahan sila nga nagplano nga patyon ang puno nga ministro sang India nga si Narendra Modi. Gingamit batuk sa ila ang Unlawful Activities (Prevention) Act of 2018 nga gin-amyendahan kag mas mapintas sang 2019. Nagpanawagan ang CPI-Maoist sa tanan nga pumuluyo sang India kag mga demokratikong organisasyon sa luwas sang pungsod nga suportahan ang gilayon nga pagbatura sa layi. **AB**

46.1 milyong Pilipino



ang wala sang kaseguruhan sa pagkaon.

Ukon **indi makakaon sang tatlong beses sa isa ka adlaw** sang 2018-2020. Mas mataas ini sang 4 milyon kumparar sa nalista nga numero sang 2014-2016.

Ginkuhaan: UN Food and Agriculture Organization

1.4 milyon

ang ginsita sang Philippine National Police

"bangud kuno sa mga paglapas sa protocol sa ikaayong lawas pareho sang indi husto nga pagsuksok sang *face mask* kag *face shield*. Ara sa 42,000 sa ila ang gin-aresto kag masobra isa ka milyon ang gin-isyuhan sang "warning."



₱11.1 trilyon

na ang pungsodnon nga utang sang Pilipinas

(katumbas sang **₱99,762** kada Pilipino) sang katapusan sang Mayo. Subong nga tuig pa lang, 13% na ang gintaas sini pagkatapos mangutang si Duterte sang dugang nga ₱1.28 trilyon sa ngalan sang pagsabat sa pandemya.


Ginkuhaan: Bureau of Treasury

Pagbaha sa Europe

Naglab-ot na sa 185 indibidwal ang kumpirmado nga napatay

dulot sang mga "flash flood" o gulpe nga pagbaha sa kontinente halin pa sang Hulyo 14. Dala ang mga pagbaha sang tuman kataas nga bolyum sang ulan, nga ginapatihan epekto na sang *climate change*.


Ginkuhaan: Frankfurter Rundschau (Hulyo 17)



Delta

ang Covid-19 baryant nga nagalapta subong sa bilog nga kalibutan

kag nagadulot sang bag-o nga pagtaas sang kaso, bisan sa mga pungsod nga madamu na ang nabakunahan. Una ini nga natukiban sa India kag ginasinging nga mas makalalaton kumparar sa orihinal nga baryant.



91.2%

epektibo ang duha ka dosis sang Soberana 02

kag isa ka dosis sang **Soberana Plus** batuk sa Covid-19. Ang tatlo ka dosis naman sang **Abdala** 92.28% nga epektibo batuk sa bayrus.

Ginkuhaan: Granma

91%

sang **mga bata sa Gaza Strip** sang Palestine ang nagaagi sang **post traumatic stress disorder** (PTSD) dulot sang 11-adlaw nga wala patugsiling nga pagpamomba sang Israel sang Mayo.

Ginkuhaan: Euro-Mediterranean Human Rights Monitor, Hulyo 2, 2021

Krisis kag ribalan sa industriya sang semiconductor

Nagapaindisanay subong ang US kag ang China sa bag-o nga pamuhunan para manguna kag mangin dominante sa industriya sang *semiconductor*. Sa subong, lunsay kulang ang duha nga nagapanguna nga imperyalistang pungsod sa produksyon sang *semiconductor* kag nagasalig sa pag-import pangunahon halin sa Taiwan kag Japan. Nahibal-an ang nagadaku nga balor sang mga *semiconductor*, ginatulod nila subong ang “in-sourcing” (kabaliskaran sang “out-sourcing”) kon sa diin luyag nila nga dalhon sa sulod sang tagsa-tagsa ka pungsod ang produksyon sang *semiconductor*.



Daku ang pagsalig sang China sa pag-import sang *semiconductor*. Ang lokal nga produksyon bastante lang para sa 15.7% nga kinahanglanon sang pungsod sang 2019. Sang 2020, nag-import ini sang \$350 bilyong *semiconductor*, 14.6% nga mas mataas kumparar sa 2019. Labi nga naapektuhan ang produksyon sang *smartphone* sang kumpanyang Huawei sa problema sang pagakuhaan sang *semiconductor*. Bangud sa presyur sang US, gin-untat sang Taiwan Semiconductor Company (TSMC) sang Taiwan ang pagsuplay sa Huawei sang abanteng mga *microchip*, kabangdanan para mauntat ang produksyon sang bag-o nga modelo sang mga *smartphone*.

Gindeklarar sang China ang Made in China 2025 nga may tuyo kuno nga lab-uton ang ikasarang magprodyus sang 70% sang kinahanglanon nga suplay sang *semiconductor*. Ginalauman nga mamuhunan sang binilyon nga dolyar ang China para ihatag ang subsidyo sa mga kumpanya para magtukod sang bag-o nga mga pabrika. Pero, bangud sa pagpang-ipit sang US kag mga alyado sini, ginatantya nga mabudlayan ang China nga malab-ot ang ikasarang sa pagmanupaktura sang abanteng *microchip* (ang kumpanya nga ASML sang Netherlands, alyado sang US, ang subong may ikasarang maghimo sang gamit para sa produksyon sang abanteng *semiconductor*).

Ginatulod man sang gubyernong Biden nga dalhon sa sulod sang US ang pagmanupaktura sang *semiconductor*. Gindeklarar sini ang plano

nga talanaan sang \$50 bilyon sa porma sang mga subsidyo, insentiba sa buhis, paglatag sang imprastruktura kag iban pang porma sang pamuhunan sa industriya. Direkta ang pagpasilabot sang White House sa ngalan sang “liwat nga pagbangon sang America”. Nakaplastar sa Kongreso sang US ang hagna nga CHIPS for America Act nga may tuyo nga dominahan ang pangkalibutanon nga kapasidad sa pagmanupaktura sang abanteng *semiconductor*.

Nagalagas subong ang mga daku nga kapitalista nga tabunan ang kakulangan sa suplay sang *semiconductor* nga ginatantya magadugay tubtob 2023. Amo gani, mabaskog ang baligyaanay subong sang mga *microchip* kag nagakuripon sang daku nga ganansya ang mga kapitalista nga nagaprodyus sini. Sa subong, may 29 bag-o nga pabrika nga plano nga tukuron: 19 subong nga tuig kag 10 sa 2022, tigwalo sa China kag Taiwan, anum sa America, tatlo sa Europe kag Middle East, kag tig-duha sa Japan kag Korea. Nagalagas man ang Europe nga lab-uton ang produksyon sang 30% sang pangkalibutanon nga suplay sang *semiconductor*.

Ara sa Taiwan ang bulto sang ginamanupaktura nga *semiconductor* kag pangunahon nga prodyuser sang pinakaabante nga mga *microchip*. Ang kumpanya sa likod sang mga ini lunsay gintukod sang mga kumpanyang multinasyunal lakip ang pinakadaku nga TSMC nga gintukod sang Philips. Sobra-sobra ang pagkabalaka sang US sa posibi-

lidad nga kontrolon o dalayon nga agawon sang China ang Taiwan. Amo gani, todo-todo ang pagpabaskog sang US sang presensya militar sa Taiwan agud proteksyunan ang interes sang US didto nga indi magkadto sa kamot sang China ang mga abante nga teknolohiya.

Pagpuga sa mga mamumugon

Bangud sa nagadali nga mapunan ang kakulangan sa suplay sang *semiconductor*, ginapas-an subong ang produksyon sa mga pabrika sini. Nagaresulta ini sa nagalala nga pagpuga sa kusog-pangabudlay sang mga mamumugon. Sa Taiwan kag Singapore, 24-oras ang operasyon subong sang mga pabrika sa pihak sang mga peligro dulot sang pandemya.

Sa Taiwan, ginapilit ang mga mamumugon, nga madamo mga migrante halin sa Pilipinas, Indonesia, Malaysia, Thailand kag iban pang pungsod, nga magpuyo sa sulod sang mga dormitoryo sang kumpanya para mapatuman ang ala-militar nga “disiplina” sa pagtrabaho. Kinandan nga ginahalinan sang madasig nga paglapta sang Covid-19 ang mga dormitoryo nga ini kon sa diin nagaginatok ang 8-10 mamumugon sa kada kwarto.

Bisan ara sa mga kapitalistang pungsod ang pinaka-ubod nga bahin sang produksyon sang mga *semiconductor* nga nagagamit sang abanse nga teknolohiya, daku nga bahin sang proseso sang pagmanupaktura ginahimo sa mga “economic zone” sa mga atrasadong pungsod pareho sang Pilipinas. Diri ginahimo ang bahin nga nagakinahanglan sang maid-

“Krisis...” padayunon sa pahina 10

"Krisis...", halin sa pahina 9

id nga kusog-pangabudlay, partikular ang *assembly* o *packaging* kag testing. Diri man ginahimo ang mga proseso nga nahayag ang mga mamumugon sa mga kemikal nga ginadumili sa mga nakatungdan nga pungsod.

May laragway nga "limpyo" ang produksyon sang mga *semiconductor* bangud kinaandan nakasukok sang mga *personal protective equipment* (PPE) ang mga mamumugon, nga masami makita lang sa mga ospital. Pero ginasiling nga ang PPE indi para sa proteksyon sang mga mamumugon, kundi sang mga produkto nga ginauyatan nila. Indi nagakaigo ang suksok nila nga PPE pa-

ra proteksyunan sila sa mga kemikal nga direkta nila nga ginauyatan o nahaklo.

Halin sang dekada 1980, kinaandan nga mayorya sang mga mamumugon sa mga pabrika nga ini mga babaye. Sa mga pabrika nga ini nahayag sila kag makahaklo sang makahililo kag makakanser nga mga kemikal nga gamit sa proseso sang produksyon. Sa nagkalainlain nga mga pagtuon, natukiban nga mas mataas ang porsyento sang nahulugan sa mga kababainhan nga mamumugon sa mga pabrikahan sang *semiconductor* sangsa pangkabilugan nga populasyon. Lapnagon man ang nagkalainlain nga porma sang kan-

ser pareho sang *leukemia*, kanser sa suso kag iban pa. Natukiban man sa mga pagtuon nga mas mataas ang kaso sang pagkasamad sang pananawan o pagkabulag sang mga mamumugon nga madugay na nga nagtrabaho sa mga kumpanya nga nagahimo sang mga *semiconductor*.

Sa atubang sang mabaskog nga ribalan sang pinakadaku nga kapitalista para kontrolon ang industriya sang *semiconductor*, dapat hugot nga mag-isa ang mga mamumugon para sakdagon ang ila nga mga kaayuhan kag interes batuk sa nagalala nga pagpanghimulos.

(Ini ang katapusan sa duha-kabahin nga artikulo.) AB

Pagdumdom sa ika-100 tuig sang daan nga dungganon nga Partido Komunista sang China

Subong nga bulan sang Hulyo, ginadumdom sang pangkalibutanon nga hublag proletaryo ang ika-100 tuig sang sadto dungganon kag husto nga Communist Party of China (CPC o Partido Komunista sang China). Bisan padayon nga nagapabilin sa poder ang CPC, ini uyat subong kag ginapamunuan sang monopolyong kapitalista sa estado kag daku nga burgesy sa China.

Sa pahayag sang Hulyo 1, gindeklarar sang Partido Komunista sang Pilipinas (PKP) nga nagakadapat nga dumdomon kag saulugon ang 55-tuig nga bulawanon nga kasaysayan sang pagpamuno sang CPC sa pungsodnon-demokratikong paghimakas kag sosyalista nga pagrebolusyon sa China (1921-1976); kag ibuyagyag kag sikwayon ang kasaysayan sini sang pagtraidor sa sahing proletaryado kag pagpanumbalik sang kapitalistang sistema kag pagpamigos halin 1976.

Suno sa PKP, sa pagpamuno ni Mao Zedong, husto ang dalan nga ginbaktas sang CPC sa una nga 55 tuig sini kag dapat kuhaan sang mga leksyon kag inspirasyon. Gintumod sang PKP kon paano ginpamunuan sang CPC ang pungsodnon-demokratikong rebolusyon kag gintapos ang malakolonyal kag malapyudal nga sistema. Ginbaybay sang PKP ang importansya sang ginhimo sang CPC nga pagsulong sang rebolusyong pangkultura para palambuon ang de-

mokrasya kag tudluan ang pumuluyo nga uyatan kag gamiton ang gahum pangpulitika para isulong ang paguswag sang China kag sige-sige nga pataason ang lebel sang pagpangabuhi sang masa nga Chinese.

Ginpakamalaut man sang PKP ang ulihi nga 45 tuig nga paghari sang mga modernong rebisyunista sa CPC nga nagtraidor sa sosyalismo kag nagdala sa China pabalik sa dalan sang kapitalismo. Ang pamunuan sang CPC gin-agaw sang mga modernong rebisyunista sang 1976 sa pagpamuno ni Deng Xiaoping nga nagpanguna sa pagbaliskad sa mga kadalagan sang sosyalismo. Ang CPC subong indi na partido sang proletaryado, kundi partido sang monopolyong burgesy nga pangestado nga nagagamit sa estado poder para maghugakom sang manggad halin sa pagpanghimulos sa masang mamumugon.

Gintumod sang PKP kon paano gintalikdan sang CPC ang masang anakbalhas. Sa agrikultura, gin-

bungkag ang mga komuna kag kolektibo kag ginpabayaan nga magmansig-mansig ang mga mangunguma sa ila nga gamay nga parselang sang duta nga nagresulta sa lapnagon nga pag-antus kag gutom. Sa industriya, ginbungkag ang gahum sang mga mamumugon kag liwat sila nga ginhimo nga mga ulipon sang sweldo. Ginpangganyat sa mga dumuluong nga kumpanya ang tuman kanubo nga sweldo sang minilyon nga mamumugon nga Chinese para palapnagon ang kapitalismo sa China kag maghugakom sang supermanggad ang daku nga burukratiko kapitalista. Ang China isa na subong ka makagagahom nga imperyalistang pungsod nga nagahimulos kag nagapamigos sa pumuluyo sa nagkalainlain nga bahin sang kalibutan.

Kinahanglan nga liwat magrebolusyon sa China ang pigos nga mga mamumugon kag mangunguma. Tuman ka paborable ang sitwasyon para tipunon ang desisyon sang mga proletaryadong rebolusyonaryo kag liwat nga tukuron ang tunay nga partido komunista nga nagapamuno sa panibag-o nga pagsulong sang sosyalistang rebolusyon sa China.

(Basahon ang bilog nga pahayag sang PKP sa <http://cpp.ph>.) AB